



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 19.01.2026

TIME : 12.50 PM

പ്രധാന വാർത്തകൾ

1. ഗാസയിൽ ശാശ്വത സമാധാനത്തിനായി പ്രവർത്തിക്കുന്ന "ബോർഡ് ഓഫ് പീസ്" ന്റെ ഭാഗമാകാൻ പ്രധാനമന്ത്രി നരേന്ദ്ര മോദിയെ ക്ഷണിച്ച് അമേരിക്കൻ പ്രസിഡന്റ് ഡോണൾഡ് ട്രംപ്.

US President Donald Trump invites Prime Minister Narendra Modi to join Board of Peace to bring lasting peace to Gaza.

2. 25 കോടി പേരെ ദാരിദ്ര്യത്തിൽ നിന്ന് മോചിപ്പിക്കാൻ കേന്ദ്ര സർക്കാരിനായതായി കേന്ദ്ര കൃഷിമന്ത്രി ശിവരാജ് സിങ് ചൗഹാൻ.

25 crore people have been lifted out of poverty under the Modi government, Says Agriculture and Farmers Welfare Minister Shivraj Singh Chouhan.

3. യു.എ.ഇ.പ്രസിഡന്റ് ഷെയ്ഖ് മുഹമ്മദ് ബിൻ സയിദ് അൽ നഹ്യാൻ ഇന്ന് ഇന്ത്യ സന്ദർശിക്കും.

UAE President Sheikh Mohamed bin Zayed Al Nahyan to visit India today.

4. പതിനഞ്ചാം കേരള നിയമ സഭയുടെ 16-ാം സമ്മേളനത്തിന് നാളെ തുടക്കമാകും.

The 16th session of the 15th Kerala Legislative Assembly will commence tomorrow.

5. 2030 ഓടെ രാജ്യത്തിന്റെ പ്രതിശീർഷ വരുമാനം 4,000 ഡോളറിലെത്തുമെന്ന് സ്റ്റേറ്റ് ബാങ്ക് ഓഫ് ഇന്ത്യ റിസർച്ച് റിപ്പോർട്ട്.

India is set to reach a per capita income of 4,000 dollar by 2030: State Bank of India Research report.

6. സന്തോഷ് ട്രോഫി ഫുട്ബോൾ ഫൈനലിനായി കേരള ടീം ഇന്ന് അസമിലേക്ക് പുറപ്പെടും.

The Kerala team will depart for Assam today for the Santosh Trophy football final.

TRUMP- MODI

ഗാസയിൽ ശാശ്വത സമാധാനം സ്ഥാപിക്കുന്നതിനായി പ്രവർത്തിക്കുന്ന സമാധാന സംഘം "ബോർഡ് ഓഫ് പീസ്" ന്റെ ഭാഗമാകാൻ യുഎസ് പ്രസിഡന്റ് ഡോണൾഡ് ട്രംപ് പ്രധാനമന്ത്രി നരേന്ദ്ര മോദിയെ ക്ഷണിച്ചു. ഇതുസംബന്ധിച്ച് യുഎസ് പ്രസിഡന്റ് ശ്രീ.മോദിക്ക് കത്തയച്ചുകാര്യം ഇന്ത്യയിലെ യുഎസ് അംബാസഡർ സെർജിയോ ഗോർ സമൂഹ മാധ്യമത്തിൽ പങ്കിട്ടു. ആഗോള സംഘർഷം പരിഹരിക്കുന്നതിനുള്ള പുതിയ സമീപനത്തിൽ ശ്രീ നരേന്ദ്രമോദിയെ ക്ഷണിക്കാൻ കഴിയുന്നത് വലിയ ബഹുമതിയാണെന്ന് ട്രംപ് കത്തിൽ സൂചിപ്പിച്ചു .

CHOUHAN - G RAM G (INTRO)

25 കോടി പേരെ ദാരിദ്ര്യത്തിൽ നിന്ന് മോചിപ്പിക്കാൻ കേന്ദ്ര സർക്കാരിനായതായി കേന്ദ്ര കൃഷിമന്ത്രി ശിവരാജ് സിങ് ചൗഹാൻ. വിക്സിത് ഭാരത് - റോസ്ഗാർ ആൻഡ് ആജീവിക മിഷൻ ഗ്രാമീൺ പദ്ധതിയെക്കുറിച്ച് കോൺഗ്രസ് തെറ്റിദ്ധാരണയുണ്ടാക്കുന്നതായും അദ്ദേഹം കുറ്റപ്പെടുത്തി. രാജ്യത്തെ ഗ്രാമീണ കുടുംബങ്ങൾക്ക് കുറഞ്ഞത് 125 ദിവസത്തെ തൊഴിൽ ഉറപ്പുനൽകുന്നതാണ് നിയമമെന്നും ന്യൂഡൽഹിയിൽ വാർത്താസമ്മേളനത്തിൽ ശ്രീ ചൗഹാൻ പറഞ്ഞു. (ഹോൾഡ് വോയ്സ്.....)

UAE PREZ - INDIA VISIT

യു.എ.ഇ.പ്രസിഡന്റ് ഷെയ്ഖ് മുഹമ്മദ് ബിൻ സയിദ് അൽ നഹ്യാൻ ഇന്ന് ഇന്ത്യ സന്ദർശിക്കും. പ്രധാനമന്ത്രി നരേന്ദ്ര മോദിയുടെ ക്ഷണപ്രകാരമാണ് സന്ദർശനം. ഇന്ത്യ-യുഎഇ സമഗ്ര പങ്കാളിത്തം ശക്തിപ്പെടുത്തുന്നതിനും , പ്രാദേശിക, ആഗോള വിഷയങ്ങളിൽ കാഴ്ചപ്പാടുകൾ കൈമാറുന്നതിനും , ഇരുനേതാക്കളുടെയും കൂടിക്കാഴ്ച വഴിയൊരുക്കും. യുഎഇ പ്രസിഡന്റായതിനുശേഷം ഇന്ത്യയിലേക്കുള്ള അദ്ദേഹത്തിന്റെ മൂന്നാമത്തെ ഔദ്യോഗിക സന്ദർശനമാണിത്.

POLAND DY PM - INDIA VISIT

പോളണ്ട് ഉപപ്രധാനമന്ത്രിയും വിദേശകാര്യ മന്ത്രിയുമായ റാഡോസ്ലാവ് സിക്കോർസ്കി വിദേശകാര്യ മന്ത്രി എസ്. ജയ്ശങ്കറുമായി കൂടിക്കാഴ്ച നടത്തി. ഇന്ത്യയും പോളണ്ടും തമ്മിലുള്ള തന്ത്രപരമായ പങ്കാളിത്തം കൂടുതൽ മെച്ചപ്പെടുത്തുന്നത് സംബന്ധിച്ച് കൂടിക്കാഴ്ചയിൽ ചർച്ചയായതായി ശ്രീ. ജയശങ്കർ സംയുക്ത വാർത്താ സമ്മേളനത്തിൽ അറിയിച്ചു. പോളണ്ടുമായി ഇന്ത്യയ്ക്കുള്ളത് ഊഷ്മളമായ ബന്ധമാണെന്നും ശ്രീ ജയശങ്കർ പറഞ്ഞു. മൂന്ന്

ദിവസത്തെ സന്ദർശനത്തിനായാണ് സിങ്കോർസ്റ്റി ഇന്ത്യയിലെത്തിയത്.

SBI-ECONOMY

2030 ആകുമ്പോഴേക്കും രാജ്യത്തിന്റെ പ്രതിശീർഷ വരുമാനം 4,000 ഡോളറിലെത്തുമെന്ന് സ്റ്റേറ്റ് ബാങ്ക് ഓഫ് ഇന്ത്യ റിസർച്ച് റിപ്പോർട്ട് . നിലവിലെ ലോകബാങ്ക് വിഭാഗീകരണമനുസരിച്ച് ചൈനയ്ക്കും ഇന്തോനേഷ്യയ്ക്കും ഒപ്പമായിരിക്കും ഇന്ത്യയുടെ സ്ഥാനമെന്നും റിപ്പോർട്ട് പറയുന്നു. സ്വാതന്ത്ര്യം ലഭിച്ച് 62 വർഷങ്ങൾക്ക് ശേഷം 2009 ൽ പ്രതിശീർഷ വരുമാനം 1,000 ഡോളറിലെത്തിയതായും റിപ്പോർട്ടിൽ വ്യക്തമാക്കുന്നു. 2026 ആകുമ്പോഴേക്കും ഇത് 3,000 ഡോളർ കടക്കുമെന്ന് പ്രതീക്ഷിക്കുന്നതായും റിപ്പോർട്ടിൽ പരാമർശമുണ്ട്.

PARLIAMENT - BUDGET

പാർലമെന്റിന്റെ ബജറ്റ് സമ്മേളനം ഈ മാസം 28-ന് ആരംഭിക്കും. രാഷ്ട്രപതി ദ്രൗപദി മുർമുവിന്റെ നയപ്രഖ്യാപന പ്രസംഗത്തോടെയാണ് സമ്മേളനത്തിന് തുടക്കമാവുക. ഫെബ്രുവരി ഒന്നിനാണ് കേന്ദ്ര ബജറ്റ്. ബജറ്റിന് മുന്നോടിയായുള്ള സാമ്പത്തിക സർവ്വേ ഈ മാസം 29-ന് പാർലമെന്റിൽ സമർപ്പിക്കും.

KERALA LEGISLATIVE ASSEMBLY(INTRO)

പതിനഞ്ചാം കേരള നിയമ സഭയുടെ 16-ാം സമ്മേളനത്തിന് നാളെ തുടക്കമാകും. ഗവർണ്ണറുടെ നയ പ്രഖ്യാപന പ്രസംഗത്തോടെയാണ് സമ്മേളനം ആരംഭിക്കുക. വിശദാംശങ്ങളിലേക്ക്.....

(ഹോൾഡ് വോയ്സ്.....)

KERALA LEGISLATIVE ASSEMBLY(VOICE)

ഈ സർക്കാരിന്റെ കാലത്തെ അവസാനത്തെ സഭാ സമ്മേളനമാണ് നാളെ ചേരുന്നത്.

മാർച്ച് 26 വരെ 32 ദിവസമാണ് സഭ സമ്മേളിക്കുക. ഈ മാസം 22,27,28 തീയതികളിൽ ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ഉപക്ഷേപത്തിന്മേലുള്ള ചർച്ച നടക്കും. 29 ന് ധനമന്ത്രി കെ എൻ ബാലഗോപാൽ 2026-27 സാമ്പത്തിക വർഷത്തേക്കുള്ള ബജറ്റ് അവതരിപ്പിക്കും. ഫെബ്രുവരി 2 മുതൽ 4 വരെ ബജറ്റിനെക്കുറിച്ചുള്ള പൊതു ചർച്ചയാണ്. ഫെബ്രുവരി 6 മുതൽ ഫെബ്രുവരി 22 വരെ സഭ ചേരില്ല. ഫെബ്രുവരി 24 മുതൽ മാർച്ച് 19 വരെ 2026-27 ലെ ധനാഭ്യർത്ഥനകൾ ചർച്ച ചെയ്ത് പാസാക്കും. 2025- 26 ലെ അന്തിമ ഉപധനാഭ്യർത്ഥനകളെയും 2026-27 ലെ ബജറ്റിനെയും സംബന്ധിച്ച 2 ധന വിനിയോഗം ബില്ലുകൾ സഭയിൽ പാസാക്കും. ന്യൂസ് ഡെസ്ക് ആകാശവാണി.....

EC - IICDEM

ഇന്ത്യ ഇൻറർനാഷണൽ കോൺഫറൻസ് ഓൺ ഡെമോക്രസി ആൻഡ് ഇലക്ഷൻ മാനേജ്മെന്റ് 2026 ന് ന്യൂഡൽഹിയിലെ ഭാരത് മണ്ഡപത്തിൽ ബുധനാഴ്ച തുടക്കമാകും. കേന്ദ്ര തിരഞ്ഞെടുപ്പ് കമ്മീഷന്റെ നേതൃത്വത്തിലാണ് സമ്മേളനം. ജനാധിപത്യ- തിരഞ്ഞെടുപ്പ് നടത്തിപ്പ് സംബന്ധിച്ച് ഇന്ത്യൻ ആതിഥേയത്വത്തിൽ നടക്കുന്ന ഏറ്റവും വലിയ ആഗോള സമ്മേളനമാണ് ഇത്. മൂന്ന് ദിവസത്തെ സമ്മേളനത്തിൽ 70-ലധികം രാജ്യങ്ങളിൽ നിന്നായി നൂറോളം അന്താരാഷ്ട്ര പ്രതിനിധികൾ പങ്കെടുക്കും.

MANN KI BAAT

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കു വയ്ക്കുന്ന പ്രതിമാസ റേഡിയോ പ്രഭാഷണ

പരിപാടി മൻ കി ബാത് ഈ മാസം 25 ന്. മൻ കി ബാത്തിലേക്കുള്ള ആശയങ്ങളും അഭിപ്രായങ്ങളും MyGov, NaMo App എന്നിവയിലൂടെയോ 1800-11-7800 എന്ന ടോൾ ഫ്രീ നമ്പറിലോ ഈ മാസം 23 വരെ അറിയിക്കാം.

WORLD ECONOMIC FORUM(INTRO)

ലോക സാമ്പത്തിക ഫോറത്തിന്റെ 56-ാമത് വാർഷിക യോഗത്തിന് ഇന്ന് സ്വിറ്റ്സർലൻഡിലെ ദാവോസിൽ തുടക്കമാകും.

വിശദാംശങ്ങളിലേക്ക്...

(ഹോൾഡ് വോയ്സ്.....)

WORLD ECONOMIC FORUM (VOICE)

ലോക സാമ്പത്തിക ഫോറത്തിന്റെ 56-ാമത് വാർഷിക യോഗത്തിൽ 3,000-ത്തിലധികം ആഗോള നേതാക്കൾ പങ്കെടുക്കും. അഞ്ചുദിവസം നീളുന്ന സമ്മേളനത്തിൽ കേന്ദ്ര മന്ത്രിമാരായ അശ്വിനി വൈഷ്ണവ്, പ്രശ്ഹാദ് ജോഷി, കെ. രാമചന്ദ്രൻ നായിഡു തുടങ്ങിയവർ പങ്കെടുക്കും. ഇന്ത്യയിൽ നിന്ന് 100-ത്തിലധികം സി.ഇ.ഒമാരുൾപ്പെട്ട സർക്കാർ പ്രതിനിധി സംഘവും ദാവോസിലെത്തിയിട്ടുണ്ട്. കർണാടക, ഉത്തർപ്രദേശ്, കേരളം, തെലങ്കാന ഉൾപ്പെടെ വിവിധ സംസ്ഥാനങ്ങളുടെ പവലിയനുകളും ഒരുക്കിയിട്ടുണ്ട്. ന്യൂസ് ഡെസ്ക് ആകാശവാണി...

UP-AIPOC

പ്രിസൈഡിംഗ് ഓഫീസർമാരുടെ 86-ാമത് അഖിലേന്ത്യാ സമ്മേളനത്തിന് ഉത്തർപ്രദേശ് നിയമസഭയിൽ തുടക്കമായി. മൂന്ന് ദിവസത്തെ സമ്മേളനത്തിൽ നിയമനിർമ്മാണ നടപടിക്രമങ്ങൾ, സഭയുടെ നടത്തിപ്പ്, തുടങ്ങിയവ ചർച്ച ചെയ്യും. ഈ മാസം 21-ന് സ്പീക്കർ ഓം

ബീർളയുടെ സമാപന പ്രസംഗത്തോടെ സമ്മേളനം അവസാനിക്കും.

KERALA KUMBHAMELA

കേരള കുന്ദമേളയെന്ന് വിശേഷിപ്പിക്കുന്ന പ്രഥമ മഹാമാഘ മഹോത്സവത്തിന് തിരുനാവായയിൽ തുടക്കമായി. മാഘ ഗുപ്ത നവരാത്രി ആരംഭദിനമായ ഇന്ന് ഗവർണർ രാജേന്ദ്ര വിശ്വനാഥ് ആർലേക്കർ ധ്യാനരോഹണം നടത്തി മേള ഉദ്ഘാടനം ചെയ്തു. ഇന്ന് മുതൽ ഫെബ്രുവരി മുന്നുവരെയാണ് മേള നടക്കുന്നത്.

Santosh Trophy

സന്തോഷ് ട്രോഫി ഫുട്ബോൾ ഫൈനൽ റൗണ്ടിനായി കേരള ടീം ഇന്ന് അസമിലേക്ക് പുറപ്പെടും. പഞ്ചാബിനെതിരെ ഈ മാസം 22 നാണ് കേരളത്തിന്റെ ആദ്യ മത്സരം. ഡിസംബറിൽ ആരംഭിച്ച് കണ്ണൂരിലും വയനാട്ടിലുമായി നടന്ന പരിശീലന ക്യാമ്പിൽ മികവ് തെളിയിച്ച 22 പേരാണ് അന്തിമ ടീമിലുള്ളത്.

PM , SHAH - RAISING DAY Inbox

ദേശീയ ദുരന്ത പ്രതികരണ സേനയുടെ സ്ഥാപക ദിനത്തിൽ പ്രധാനമന്ത്രി നരേന്ദ്ര മോദിയും കേന്ദ്ര ആഭ്യന്തര മന്ത്രി അമിത് ഷായും ആശംസകൾ നേർന്നു. പ്രതിസന്ധി ഘട്ടങ്ങളിൽ ദുരന്തനിവാരണ ഉയർത്തിപ്പിടിക്കുന്നവർക്ക് രാജ്യം അഭിനന്ദനം അറിയിക്കുന്നതായി ശ്രീ മോദി സമൂഹ മാധ്യമത്തിൽ കുറിച്ചു. ദുരന്തഘട്ടങ്ങളിൽ രാജ്യം ആശ്രയിക്കുന്ന വിശ്വാസത്തിന്റെ സ്തംഭമായി NDRF മാറിയതായി ശ്രീ ഷാ സമൂഹമാധ്യമത്തിൽ പറഞ്ഞു.

PM - PARBATI GIRI

ദേശീയയിലെ സ്വാതന്ത്ര്യസമര സേനാനി പാർബതി ഗിരിയുടെ ജന്മശതാബ്ദിയിൽ പ്രധാനമന്ത്രി നരേന്ദ്രമോദി ശ്രദ്ധാഞ്ജലി

അർപ്പിച്ചു. കൊളോണിയൽ ഭരണം അവസാനിപ്പിക്കാനുള്ള സമരത്തിൽ പാർബതി ഗിരി പ്രശംസനീയമായ പങ്ക് വഹിച്ചതായി അദ്ദേഹം സമൂഹമാധ്യമത്തിൽ കുറിച്ചു. സാമൂഹിക സേവനം, ആരോഗ്യ സംരക്ഷണം, സ്ത്രീ ശാക്തീകരണം, സംസ്കാരം തുടങ്ങിയ മേഖലകളിലെ പ്രവർത്തനങ്ങളിലുമുള്ള പാർബതി ഗിരിയുടെ സംഭാവനകൾ ശ്രദ്ധേയമാണെന്നും അദ്ദേഹം അനുസ്മരിച്ചു.

SIR - EXTENDED

രാജ്യത്തെ തീവ്ര വോട്ടർ പട്ടിക പരിഷ്കരണവുമായി ബന്ധപ്പെട്ട്, കരട് പട്ടികയിലെ തിരുത്തലുകൾക്കായി അനുവദിച്ചിരുന്ന സമയപരിധി നീട്ടി തെരഞ്ഞെടുപ്പ് കമ്മീഷൻ. കേരളം, തമിഴ്നാട്, ഗുജറാത്ത് എന്നീ സംസ്ഥാനങ്ങൾക്കാണ് ഈ മാസം 30 വരെ സമയപരിധി നീട്ടി നൽകിയത്. കേരളത്തിൽ കരട് പട്ടിക ഇക്കഴിഞ്ഞ ഡിസംബർ 23 നാണ് പ്രസിദ്ധീകരിച്ചത്. തിരുത്തലുകൾക്കുള്ള കാലയളവ് ഈ മാസം 22 വരെയായിരുന്നു നേരത്തെ നിശ്ചയിച്ചിരുന്നത്.

SENSEX+GOLD

രാജ്യത്തെ ഓഹരി വിപണികളിൽ നഷ്ടം. സെൻസെക്സ് 560 പോയിന്റ് താഴ്ന്ന് 83,011 ലും , നിഫ്റ്റി 177 പോയിന്റ് നഷ്ടത്തിൽ 25,517ലും വ്യാപാരം പുരോഗമിക്കുന്നു. സ്വർണ്ണ വില കുടി . പവന് 1400 രൂപ വർദ്ധിച്ച് ഒരു ലക്ഷത്തി 6,840 രൂപയാണ് ഇന്നത്തെ വില.

J&K-ENCOUNTER

ജമ്മു കശ്മീരിലെ കിഷ്യാർ ജില്ലയിൽ ഭീകരർക്കായുള്ള തെരച്ചിൽ ഇന്നും പുരോഗമിക്കുന്നു. പ്രദേശത്ത് രണ്ട് ഭീകരർ ഒളിച്ചിരിക്കുന്നതായാണ് വിവരം. ഇന്നലെ വൈകുന്നേരത്തോടെ ഉണ്ടായ ഏറ്റുമുട്ടലിൽ എട്ട് സൈനികർക്ക് പരിക്കേറ്റിരുന്നു. കരസേനയുടെ ജമ്മു ആസ്ഥാനമായുള്ള വൈറ്റ്

നെറ്റ് കോർപ്പ് 'ഓപ്പറേഷൻ ട്രാഷി-1' എന്ന് പേരിട്ടിരിക്കുന്ന
ദൗത്യത്തിന്റെ ഭാഗമായാണ് ഇന്നലെ തെരച്ചിൽ ആരംഭിച്ചത്.

Maoists

ചരത്തിസ്ഗഡിലെ ബിജാപുരിൽ സുരക്ഷാ സേനയുമായുണ്ടായ
ഏറ്റുമുട്ടലിൽ നാല് വനിതാ കേഡർമാർ ഉൾപ്പെടെ ആറ്
മാവോയിസ്റ്റുകൾ കൊല്ലപ്പെട്ടു. ജില്ലാ റിസർവ് ഗാർഡ്, കോബ്ര,
സ്പെഷ്യൽ ടാസ്ക് ഫോഴ്സ് സംഘങ്ങൾ നടത്തിയ സംയുക്ത
ഓപ്പറേഷനിലാണ് മാവോയിസ്റ്റുകൾ കൊല്ലപ്പെട്ടത്.

